

ارتقاء حیات اور قرآن مجید

(۲)

تصحیح اغلاط

ہمارے مضمون ”ارتقاء حیات اور قرآن مجید“ کی دوسری قسط ’اشراق‘ کے اپریل ۲۰۲۲ء کے شمارے میں شائع ہوئی تھی۔ اس طباعت میں کچھ اغلاط رہ گئی ہیں۔ وہ درج ذیل ہیں:

صحیح	غلط
وَحَلَقَ مِنْ نَفْسِهَا زَوْجَهَا	وَحَلَقَ مِنْهَا نَفْسِهَا زَوْجَهَا (ص ۶۴)
يُحَلِّوْنَ فِيهَا مِنْ أَسَاوِرَ خُلِقَتْ مِنْ ذَهَبٍ	يُحَلِّوْنَ فِيهَا مِنْ أَسَاوِرَ مِنْ ذَهَبٍ خُلِقَتْ مِنْ ذَهَبٍ (ص ۷۰)

معذرت کہ ان دو اغلاط کی وجہ سے میری بات سمجھنے میں قارئین کو یقیناً دشواری ہوئی ہوگی۔ میں نے جو مضمون ”اشراق“ میں طباعت کے لیے بھیجا تھا، اس میں یہ غلطیاں نہیں تھیں۔ المورود کے شعبہ نشر و اشاعت سے استفسار پر پتا چلا کہ ”اعراب کے لیے کاپی پیسٹ کرتے وقت کچھ معاملہ خراب ہوا ہے“۔ یعنی اعراب لگانے کے لیے قرآن کی آیات کا اصل متن مع اعراب دوبارہ پیسٹ کیا گیا، پھر جو عبارتیں میں نے لکھی تھیں، وہ درج کی گئیں، مگر وہ صحیح طرح سے درج نہیں ہو سکیں۔ رَبَّنَا لَا تُؤَاخِذْنَا إِنْ دَسِينَا أَوْ أَخْطَاْنَا۔

اسی طرح ذیل کی عبارت (اشراق، مارچ ۲۰۲۲ء ص ۵۲) کا ایک حاشیہ رہ گیا ہے:

بہی وجہ ہے کہ جہاں ’عَلَقَةَ‘ وغیرہ کا ذکر ہوا ہے، وہاں ’تسویہ‘ کا ذکر نہیں ہوا، اور جہاں ’تسویہ‘

کا ذکر ہوا ہے، وہاں 'عَلَقَہ' وغیرہ کا ذکر نہیں ہوا۔^۱ (غیر طبع شدہ حاشیہ نیچے فٹ نوٹ میں دیکھیے)
دو ایک اور بھی چھوٹی چھوٹی چیزیں ہیں، لیکن، وہ فہم مدعا میں رکاوٹ نہیں ہیں، اس لیے ان کے بیان کی
یہاں ضرورت نہیں۔ مثلاً "حروف فی نفسا معنی نہیں دیتے"۔ اس میں "فی نفسا" عربی عبارت سمجھتے ہوئے
خط نسخ اور اعراب لگا دیے گئے اور یوں طبع ہوا ہے: "حروف فی نَفْسِہَا" معنی نہیں دیتے۔ (اشراق اپریل
۲۲، ص ۶۹)۔ اس اشتباہ کی وجہ غالباً یہ ہوئی کہ اس مضمون میں 'مِنْ نَفْسِہَا' وغیرہ بہت استعمال ہوا ہے۔
اس ماہ مجھ سے کچھ احباب نے مزید کچھ سوالات کیے ہیں، ان میں سے دو قابل اشاعت تھے۔ اس تفصیحی
نوٹ سے فائدہ اٹھاتے ہوئے وہ بھی پیش خدمت ہیں۔

سوال ۱: 'کُنْ فَيَكُونُ' کا اسلوب

'کُنْ فَيَكُونُ' کا ترجمہ یہ کیا جاتا ہے کہ "ہو جا تو وہ ہو گیا"۔ حالاں کہ یہاں 'فَيَكُونُ' میں مضارع کا
صیغہ استعمال ہوا ہے۔ بعض علما نے "ہو جاتا ہے" کا ترجمہ کیا ہے۔ عام اسلوب کے مطابق 'کن فکان' کیوں نہیں آیا؟ اور آیا مضارع استمرار کے معنی نہیں دیتا؟
دیکھیے، مضارع کا صیغہ ان جملوں میں اس لیے استعمال کیا گیا ہے کہ ذہن "فوری ہو جانے" کی طرف نہ
جائے کہ ادھر کہا کہ ہو جا اور ادھر وہ چیز ہو گئی۔ اگر اللہ تعالیٰ جملہ یوں بولتے کہ 'ثم قال له کن فکان'، تو
اس سے فوری بن جانے کا مفہوم متبادر ہوتا، گو یہاں بھی لازم نہیں ہے۔ 'کُنْ فَيَكُونُ' کا اچھا ترجمہ یہی
ہے کہ "ہو جا، تو وہ ہو جاتا ہے"۔

البتہ، ہمارے اس مضمون میں جو آیت زیر بحث آئی، وہ ان آیات سے مختلف ہے جن میں 'يقول' اور
'يكون' دونوں کے لیے مضارع کے صیغے آئے ہیں۔ مثلاً سورۃ بقرہ کی یہ آیت: 'وَإِذَا قَضَىٰ أَمْرًا فَإِنَّمَا
يَقُولُ لَهُ كُنْ فَيَكُونُ' (۲: ۱۱۷)۔ ان جملوں میں دونوں مضارع بالکل درست ہیں۔ یہاں عادت یا

۱۔ سورۃ قیامہ میں 'عَلَقَہ' کے ساتھ 'تسویہ' کا ذکر ہوا ہے: 'أَلَمْ يَكُنْ نُطْفَةً مِّنْ مَّنِيٍّ يُمْنَىٰ. ثُمَّ كَانَ عَلَقَةً
فَخَلَقَ فَسَوَّىٰ' (۷۵: ۳۷-۳۸)۔ اس سے غلط فہمی نہیں ہونی چاہیے، اس لیے کہ علقۃ کے بعد مضغہ وغیرہ کے
مراحل اس میں بیان نہیں ہوئے۔ یہاں 'تسویہ' سے 'عَلَقَہ' کے بعد کے مراحل مراد ہیں، یعنی مضغہ، ہڈیاں اور گوشت
بنا: یعنی 'ثُمَّ خَلَقْنَا النُّطْفَةَ عَلَقَةً فَخَلَقْنَا الْعَلَقَةَ مُضْغَةً فَخَلَقْنَا الْمُضْغَةَ عِظْمًا فَكَسَوْنَا الْعِظْمَ
لَحْمًا' (المؤمنون ۱۴: ۲۳)۔

استمرار کے معنی لینے بالکل صحیح ہوں گے، کیونکہ ’يقول‘ کے جواب میں ’يكون‘ بھی مضارع میں ہے۔ مراد یہ ہوئی کہ جب بھی کوئی چیز بنائی ہو تو بس اللہ تعالیٰ کہتے ہیں کہ بن جا، تو وہ بن جاتی ہے۔

لیکن قابل لحاظ بات یہ ہے کہ تخلیق آدم کی مثال میں ’فَيَكُونُ‘ سے پہلے ’قَالَ‘ ماضی میں آیا ہے: ’إِنَّ مَثَلَ عِيسَىٰ عِنْدَ اللَّهِ كَمَثَلِ آدَمَ ۖ خَلَقَهُ مِنْ تُرَابٍ ثُمَّ قَالَ لَهُ كُنْ فَيَكُونُ‘ (آل عمران ۳: ۵۹)۔ اس وجہ سے ’فَيَكُونُ‘ کا مضارع ماضی کے جِز (سیاق و سباق) میں آیا ہے، اس لیے اس کے معنی ماضی میں ہو جانے کے لیے جائیں گے، جسے اردو میں بیان کرنا مشکل ہے۔ مثلاً ہم یوں کہہ سکتے ہیں کہ ”اللہ نے آدم سے کہا تھا کہ ہو جا تو وہ ہو جاتا ہے (ماضی میں)“۔ اس وجہ سے میں نے ایک مقام پر ”ہو گیا“ کا ترجمہ بھی کیا ہے۔ یہاں معنی یہ ہیں کہ آدم بتدریج بن گئے تھے۔

سوال کے دوسرے حصے میں، مضارع کے ساتھ استمرار کو لازم سمجھا گیا ہے، ایسا نہیں ہے۔ مضارع الف و عادت، قوت و قدرت، مناسبت، غرض کئی پہلو کو بیان کرنے کے لیے آتا ہے۔ مثالیں اردو میں دے رہا ہوں تاکہ اردو دان طبقہ کو بھی آسانی سے سمجھ آجائیں۔ ”وہ صبح اٹھتا ہے“، الف و عادت کا بیان ہے۔ ”یہ پتکھا ٹھیک ہی چلتا ہے“، صحت و قدرت کا بیان ہے۔ ”یہ کمرتا اسے پورا آتا ہے“، یا ”یہ رنگ اسے چٹا ہے“، مناسبت کا بیان ہے، وغیرہ۔ اب یہ مثال دیکھیے: ”آدمی محنت کمرے تو کام ہو جاتا ہے“۔ اس میں بالآخر کام ہو جانے کے معنی ہیں۔ ”میں نے اسے کہا کہ چلا جا، وہ روتے ہوئے چلا جاتا ہے۔“ اس میں حکم کی چارونچار تعمیل کے معنی ہیں۔ غرض یہ کہ ’كُنْ فَيَكُونُ‘ میں آیا مضارع بھی استمرار نہیں، بلکہ بیان وقوع اور بالتدریج تعمیل ارشاد کا مفہوم ادا کر رہا ہے۔

سوال ۲: تم نے تو کلمہ کن کے معنی ہی تبدیل کر کے رکھ دیے ہیں۔ ہم تو ساری زندگی یہ سمجھتے رہے ہیں کہ ہر کام کلمہ کن سے ہوتا ہے۔ امام غزالی جیسے محرم راز نے لکھا ہے کہ ہر کام حکم الہی کے صادر ہونے کے بعد ہوتا ہے، خواہ دیاسلانی جلانے جیسا عمل ہی کیوں نہ ہو۔

جی، آپ نے بالکل صحیح سمجھا ہے۔ اللہ کے حکم ہی سے سارے کام ہوتے ہیں، لیکن ایک تصویر یہ ہے کہ ہر کام کے لیے تازہ بہ تازہ کلمہ کن عین اس وقت صادر ہوتا ہے، جب وہ کام ہونے لگتا ہے۔ مثلاً ابھی فجر کی اذان ہوئی تو مؤذن صاحب کو کلمہ کن نے چگایا، انھوں نے اٹھنے کے لیے الارم لگایا ہوا تھا، اس کے بجنے کے لیے بھی کلمہ کن جاری ہوا تھا، پھر انھوں نے لاؤڈ اسپیکر آن (on) کیا، وہ ان کے بٹن دبانے سے نہیں، بلکہ اس کے ساتھ

ہی کلمہ کن کے اجر اسے چلا۔ پھر انھوں نے اذان دینے کے لیے منہ سے کلمات نکالنے شروع کیے تو وہ بھی کلمہ کن کے صادر ہونے کے بعد ادا ہوئے۔ اس کا مطلب یہ ہے کہ اس وقت دنیا میں ارب ہا ارب کام ہو رہے ہیں، سب کے لیے اللہ تعالیٰ الگ الگ حکم ہر وقت جاری کرتے رہتے ہیں۔ یہ تصور قرآن کے بہت سے بیانات سے ٹکراتا ہے، مثلاً ان بیانات سے: 'قَدَّرَ فَهْدَى' (الاعلیٰ ۸۷: ۳)، 'أَجَلَ مُسَمَّى' (الانعام ۶: ۶۰)، 'كُلُّ يَجْرِئِ لِأَجَلٍ مُّسَمًّى' (الرعد ۱۳: ۲)، 'يُدَبِّرُ الْأَمْرَ' (الرعد ۱۳: ۲)، 'كَلِمَةً سَبَقَتْ مِنْ رَبِّكَ' (طہ ۲۰: ۱۲۹)، 'قَدَّرْنَا' (سبا ۳۴: ۱۸)، 'فَقَدَرْنَا فَنِعْمَ الْقَدِرُونَ' (المرسلات ۷۷: ۲۳)۔

دوسرا تصور یہ ہے کہ جب اللہ تعالیٰ نے دنیا بنائی تو ان تمام کاموں کے لیے تقدیر، لائحہ عمل، خصائص، نتائج و عواقب، علت و معلول، موافقت و مخالفت، اذن و مہلت، پھر ان کے آغاز اور ان کے مکمل یا نامکمل اختتام کا حکم وغیرہ، روز ازل ہی کو صادر کر دیا تھا۔ مثلاً اوپر والے مؤذن صاحب کے لیے سارے حکم اس وقت ہی جاری ہو چکے تھے جب اس زمین و آسمان کے بننے کے لیے کلمہ کن صادر ہوا تھا۔ اس تصور کی تائید اوپر دیے گئے نصوص سے ہوتی ہے۔ یہی وہ بات ہے جو ایک روایت میں نبی کریم سے منقول^۲ ہے کہ میں اس وقت بھی اللہ کی کتاب (لوح محفوظ) میں بہ حیثیت خاتم النبیین تھا، جب آدم ابھی مٹی کی حالت میں تھے (احمد، رقم ۱۷۳: ۱)۔ اگر امام غزالی رحمہ اللہ والا تصور مانا جائے تو پھر تو آپ کے خاتم الایمیا ہونے کا فیصلہ شاید اس رمضان میں ہوا ہو گا جس میں قرآن نازل ہوا تھا!

روز ازل جو احکام دیے گئے، وہ کئی قسموں میں بانٹے جاسکتے ہیں۔ ان میں سے بے شمار احکام طبی و حیاتی قوانین کی شکل اختیار کر گئے، (مثلاً دیکھیے سورہ یونس ۱۰: ۲۲-۲۴ اور النحل ۱۶: ۵-۱۴ وغیرہ)۔ ان سب قوانین کے لیے حُساب، تقدیر (الانعام ۶: ۹۶)، خلق (البقرہ ۲: ۱۶۴) تسخیر، امر (ابراہیم ۱۴: ۳۲) وغیرہ کے الفاظ بولے گئے ہیں۔ کچھ حیوانات و نباتات کی جبلت میں رکھ دیے گئے (النحل ۱۶: ۶۸-۶۹)، کچھ اشیاء کے خصائص بن گئے (النحل ۱۶: ۶۶-۶۹)، کچھ حیوانات اور انسانوں کے ارادہ و اختیار کے تحت رکھ دیے گئے (الکہف ۱۸: ۲۹، الدھر ۶: ۳، النجم ۵۳: ۳۹-۴۰ وغیرہ)، کچھ احکام ہماری فطرت بن گئے، اور پھر انھی پر دینِ قیم کا دار و مدار ہوا (الروم ۳۰: ۳۰)،

۲۔ اس کی صحت پر اختلاف ہے، ذہبی وغیرہ کے نزدیک صحیح ہے، لیکن شیعہ انویسٹ وغیرہ کے نزدیک صحیح لغیرہ ہے۔ مسند احمد کے الفاظ یہ ہیں: 'إِنِّي عِنْدَ اللَّهِ فِي أُمِّ الْكِتَابِ لِحَقَاتِمُ النَّبِيِّينَ، وَإِنَّ آدَمَ لَمُنْجِدِلٌ فِي طِبْنَتِهِ' (رقم ۱۷۳: ۱)۔

کچھ احکام خیر و شر کے لیے ہمارے اخلاق کی بنیاد بن گئے (البلد ۹۰: ۱۰-۱۷، الدہر ۶: ۷۳، الشمس ۹۱: ۷-۱۰)، کچھ علت و معلول (cause & effect)، اصل و فرع (proof & corollary) اور مانع و معاون اصولوں کی شکل میں ڈھل گئے (الاعراف ۷: ۵۷)۔ اس صورت میں ہر وقت تازہ کلمہ کن صادر نہیں ہوتا، بلکہ دنیا ان احکام کے تحت چلتی رہتی ہے۔ ان احکام کو ہم پرانا یا زلی کلمہ کن کہہ سکتے ہیں۔

یوں ہم کہہ سکتے ہیں کہ کلمہ کن کی دو قسمیں ہیں:

ایک وہ زلی اور پرانے احکام ہیں جو قانون و ضابطے اور علت و معلول وغیرہ کی شکل اختیار کر گئے ہیں، جن کی تعمیل پر ہماری دنیا کا نظام چل رہا ہے: مثلاً آفتاب کا طلوع و غروب، ہواؤں کا چلنا، بادلوں کا بننا اور برسنا، علت کا معلول پر اثر وغیرہ۔

دوسرے وہ جب کلمہ کن تازہ تازہ جاری ہوتا ہے۔ قرآن مجید میں کلمہ کن کے متعلق تمام مقامات کے بہ نظر غائر مطالعہ سے یہ بات سامنے آتی ہے کہ تازہ کلمہ کن یا اس وقت استعمال ہوتا ہے جب عدم سے کوئی چیز وجود میں لائی جائے۔ مثلاً عدم سے کائنات کی تخلیق (البقرہ ۲: ۱۱۷)۔ یا اب یہ ہماری کائنات میں اس وقت تازہ تازہ صادر ہوتا ہے، جب چلتے ہوئے نظام کی جبلت سے ہٹ کر کوئی کام کرنا ہو۔ جیسے بے جان مٹی سے حیات کی تخلیق (المومن ۴۰: ۶۸)، مٹی سے آدم کی تخلیق (آل عمران ۳: ۶۵)، بن باپ کے حضرت عیسیٰ علیہ السلام کی ولادت (آل عمران ۳: ۴۷)، قیامت کا آغاز (الانعام ۶: ۷۳)، ایک قوم کو ہلاک کر کے ان کے مثل قوم کو پیدا کرنا (یس ۳۶: ۸۲)، مردوں کو دوبارہ زندگی دینا (التخل ۱۶: ۴۰) وغیرہ۔

میری نگاہ میں کلمہ کن کی حقیقت یہ ہے۔ بہر حال یہ میرا فہم نصوص ہے، اس میں خطا کا امکان پوری طرح تسلیم ہے۔

’رب زدنی علماً صحیحاً نافعاً بارگاہ فیہ‘۔

